

*Azərbaycan Respublikası Mərkəzi Seçki Komissiyasının 4 iyul 2005-ci il tarixli 13/40 sayılı Qərarı ilə təsdiq edilmiş, Mərkəzi Seçki Komissiyasının 22 aprel 2010-cu il tarixli 9/46 sayılı və 15 may 2015-ci il tarixli 9/82 sayılı Qərarları ilə dəyişikliklər edilmişdir.*

## **Azərbaycan Respublikasının Milli Məclisinə seçkilərdə deputatlığa namizədlərin siyasi partiyalar və siyasi partiyaların blokları tərəfindən irəli sürülməsi qaydaları haqqında**

### **TƏLİMAT**

Azərbaycan Respublikasının Milli Məclisinə seçkilərdə siyasi partiya və siyasi partiyaların blokları tərəfindən deputatlığa namizədlərin irəli sürülməsi qaydaları Azərbaycan Respublikası Seçki Məcəlləsinin (bundan sonra – Seçki Məcəlləsi) 54-cü, 146-cı maddələri ilə və bu Təlimatla tənzimlənir.

#### **1. Siyasi partiyalar, siyasi partiyaların blokları tərəfindən deputatlığa namizədlərin irəli sürülməsi qaydaları**

1.1. Namizədin irəli sürülməsi haqqında qərarı siyasi partiya öz nizamnaməsinə uyğun olaraq qəbul edir. Belə qərar kollegial qaydada, səsvermə yolu ilə qəbul edilməlidir.

1.2. Siyasi partiyaların bloku tərəfindən irəli sürülən namizəd bloka daxil olan hər bir siyasi partiya tərəfindən təsdiq edilir. Siyasi partiyaların blokları tərəfindən namizədin irəli sürülməsi haqqında qərar siyasi partiyaların nümayəndələrinin iclasında (qurultayında, konfransında, rəhbər orqanının iclasında) qəbul edilir. Siyasi partiyaların bu səlahiyyətli nümayəndələri partiyaların qurultayında (konfransında, rəhbər orqanının iclasında) müəyyənləşdirilir.

1.3. Namizədin irəli sürülməsi barədə siyasi partiyanın, siyasi partiyalar blokunun qərarı protokolla rəsmiləşdirilir. Həmin protokolda aşağıdakılar göstərilir:

1.3.1. iclasda (qurultayda, konfransda, rəhbər orqanının iclasında) iştirak etmək üçün qeydə alınmış iştirakçıların sayı;

1.3.2. siyasi partiyalar blokunun yaradılması haqqında sazişdə nəzərdə tutulan qərarın qəbul edilməsi üçün lazım olan iştirakçıların sayı;

1.3.3. namizədin irəli sürülməsi barədə qərar və bu qərar üzrə səsvermənin nəticələri;

1.3.4. qərarın qəbul edilməsi tarixi.

1.4. Siyasi partiya, siyasi partiya blokları həmin siyasi partiyanın, habelə bloka daxil olan partiyaların üzvü olmayan şəxsləri də namizəd kimi irəli sürə bilərlər.

## **2. Deputatlığa namizədlərin irəli sürülməsinin təsdiq edilməsi üçün siyasi partiyaların təqdim etməli olduqları sənədlər**

**2.1. Siyasi partiyalar tərəfindən namizəd və ya namizədlər o şərtlə irəli sürülə bilər ki, aşağıda göstərilən sənədlər Azərbaycan Respublikasının Seçki Məcəlləsinə və bu Təlimata uyğun formada siyasi partiyaların səlahiyyətli nümayəndələri tərəfindən namizədin adı ilə birlikdə müvafiq dairə seçki komissiyasına təqdim edilsin:**

2.1.1. siyasi partiyanın qeydə alınması barədə şəhadətnamənin notariat qaydasında təsdiqlənmiş surəti;

2.1.2. siyasi partiyanın qüvvədə olan nizamnaməsinin notariat qaydasında təsdiqlənmiş surəti;

2.1.3. namizədin irəli sürülməsi barədə siyasi partiyanın qurultayının (konfransının, rəhbər orqanının iclasının) qərarı və müvafiq iclasın protokolu;

2.1.4. hər bir namizədin irəli sürülməsi barədə ayrı-ayrılıqda tərtib edilmiş bildiriş (Təlimata 1a sayılı əlavə);

2.1.5. deputatlığa namizədliyi irəli sürülən şəxslərin tərcümeyi-halına (soyadı, adı, atasının adı, doğum tarixi, yaşayış yerinin ünvanı, təhsili, şəxsiyyət vəsiqəsinin və ya onu əvəz edən sənədin seriya və nömrəsi, əsas iş və ya xidmət yeri, tutduğu vəzifə (bu olmadıqda – fəaliyyət növü)), məhkumluğuna, vətəndaşlığına və başqa dövlətlər qarşısında öhdəliyinin olub-olmamasına dair məlumatları əks etdirən, habelə deputat seçiləcəyi halda, həmin vəzifə ilə uzlaşmayan fəaliyyətə xitam verəcəyi barədə öhdəliyi göstərilmiş razılıq ərizəsi (Təlimata 1 sayılı əlavə);

2.1.6. səlahiyyətli nümayəndələrin təyin edilməsi barədə siyasi partiyanın qurultayının (konfransının, rəhbər orqanının iclasının) qərarı;

2.1.7. siyasi partiyanın səlahiyyətli nümayəndələrinin Azərbaycan Respublikasının Mülki Məcəlləsində nəzərdə tutulmuş qaydada rəsmiləşdirilmiş vəkalətnamələri (Təlimata 6 sayılı əlavə);

2.1.8. siyasi partiyaların səlahiyyətli nümayəndələrinin siyahısı (Təlimata 2 sayılı əlavə);

2.1.9. siyasi partiyaların səlahiyyətli orqanı səlahiyyətli nümayəndənin səlahiyyətlərinə xitam verdiyi halda, bu barədə qərarın surəti.

2.2. Dairə seçki komissiyasına təqdim edilmiş sənədlərin alınması barədə yazılı arayış səlahiyyətli nümayəndəyə verilir (Təlimata 7 sayılı əlavə).

**2.3. Siyasi partiyalar tərəfindən Mərkəzi Seçki Komissiyasına aşağıdakı sənədlər təqdim edilməlidir:**

2.3.1. siyasi partiyaların səlahiyyətli nümayəndələrinin siyahısı (Təlimata 2 sayılı əlavə);

2.3.2. maliyyə məsələləri üzrə səlahiyyətli nümayəndələrin siyahısı (Təlimata 3 sayılı əlavə);

2.3.3. səlahiyyətli nümayəndələrin razılıq məktubu (Təlimata 4 sayılı əlavə);

2.3.4. maliyyə məsələləri üzrə səlahiyyətli nümayəndənin razılıq məktubu (Təlimata 5 sayılı əlavə).

**Qeyd:** siyasi partiyaların qərarı ilə təyin edilmiş maliyyə məsələləri üzrə səlahiyyətli nümayəndələrin vəkalətnamələri də Azərbaycan Respublikasının Mülki Məcəlləsində nəzərdə tutulan qaydada və bu Təlimata 6a sayılı əlavədə göstərilən formada rəsmiləşdirilir.

### **3. Deputatlığa namizədlərin irəli sürülməsinin təsdiq edilməsi üçün siyasi partiyalar blokunun təqdim etməli olduqları sənədlər**

3.1. Siyasi partiyaların bloku tərəfindən namizəd və ya namizədlər o şərtlə irəli sürülə bilər ki, aşağıda göstərilən sənədlər Azərbaycan Respublikasının Seçki Məcəlləsinə və bu Təlimata uyğun formada hazırlanaraq, namizədin adı ilə birlikdə müvafiq dairə seçki komissiyasına təqdim edilsin:

3.1.1. siyasi partiyaların blokuna daxil olan siyasi partiyaların qurultaylarının (konfranslarının, rəhbər orqanının iclasının) namizəd irəli sürmək barədə qərarları ilə birlikdə müvafiq iclasların protokolları;

3.1.2. siyasi partiyaların blokuna daxil olan siyasi partiya nümayəndələri iclasının (qurultaylarının, konfranslarının) siyasi partiyaların bloku adından namizəd irəli sürülməsi haqqında qərarı və müvafiq iclasın protokolu;

3.1.3. hər bir namizədin irəli sürülməsinə dair ayrı-ayrılıqda tərtib edilmiş bildiriş (Təlimata 1a sayılı əlavə);

3.1.4. siyasi partiyalar blokunun səlahiyyətli nümayəndələrinin notariat qaydasında və ya Azərbaycan Respublikasının Mülki Məcəlləsində nəzərdə tutulmuş qaydada rəsmiləşdirilmiş vəkalətnamələri (Təlimata 6b və 6c sayılı əlavələri);

3.1.5. siyasi partiyalar blokunun səlahiyyətli nümayəndələrinin siyahısı (Təlimata 2 sayılı əlavə);

3.1.6. deputatlığa namizədliyi irəli sürülən şəxslərin tərcümeyi-halına (soyadı, adı, atasının adı, doğum tarixi, yaşayış yerinin ünvanı, təhsili, şəxsiyyət vəsiqəsinin və ya onu əvəz edən sənədin seriya və nömrəsi, əsas iş və ya xidmət yeri, tutduğu vəzifə (bu olmadıqda – fəaliyyət növü)), məhkumluğuna, vətəndaşlığına və başqa dövlətlər qarşısında öhdəliyinin olub-olmamasına dair məlumatları əks etdirən, habelə deputat seçiləcəyi halda, həmin vəzifə ilə uzlaşmayan fəaliyyətə xitam verəcəyi barədə öhdəliyi göstərilmiş razılıq ərizəsi (Təlimata 1 sayılı əlavə).

3.2. Dairə seçki komissiyasına təqdim edilmiş sənədlərin alınması barədə yazılı arayış səlahiyyətli nümayəndəyə verilir (Təlimata 7 sayılı əlavə).

**Qeyd:** Mərkəzi Seçki Komissiyasında qeydə alındıqları zaman, habelə qeydə alındıqdan sonra səlahiyyətli nümayəndə və maliyyə məsələləri üzrə səlahiyyətli nümayəndə təyin edilibsə, siyasi partiyaların bloku da bu Təlimatın 2.3.1 – 2.3.4-cü bəndlərində nəzərdə tutulan sənədləri təqdim etməlidir. Siyasi partiyalar bloklarının maliyyə məsələləri üzrə səlahiyyətli nümayəndələrinin vəkalətnamələri bu Təlimatın 6ç və 6 d sayılı əlavələrində göstərilən formalarda rəsmiləşdirilir.